

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē ayōdhyākāṇḍē*

**॥ *ēkatrimśaḥ sargaḥ* ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ ēkatrimśaḥ sargaḥ ॥

śrīrāmalakṣmaṇasaṃvādaḥ śrīrāmasyādēśēna lakṣmaṇasya  
suhṛjjanānāmantrya divyamāyudhamānīya ca vanam  
gantumudyamaḥ śrīrāmēṇa taṃ prati brāhmaṇēbhyō dhanam  
vitaritum svakīyavicārasya prakāṣanam

ēvam śrutvā sa saṃvādam  
lakṣmaṇaḥ pūrvamāgataḥ |  
bāṣpaparyākulamukhaḥ  
śōkaṃ sōḍhumaśaknuvan ॥ 2.31.1 ॥

sa bhrātuścaraṇau gāḍham  
nipīḍya raghunandanaḥ |  
sītāmuvcātiyaśāṃ  
rāghavaṃ ca mahāvratam ॥ 2.31.2 ॥

yadi gantum kṛtā buddhi -  
rvanam mṛgagajāyutam |  
ahaṃ tvānugamiṣyāmi  
vanamagrē dhanurdharaḥ ॥ 2.31.3 ॥

mayā samētō'raṇyāni  
 ramyāṇi vicariṣyasi |  
 pakṣibhirmagayūthaiśca  
 saṅghuṣṭāni samantataḥ || 2.31.4 ||

na dēvalōkākramaṇam  
 nāmaratvamahaṃ vṛṇē |  
 aiśvaryaṃ cāpi lōkānām  
 kāmāyē na tvayā vinā || 2.31.5 ||

ēvaṃ bruvāṇaḥ saumitri -  
 rvanavāsāya niścitaḥ |  
 rāmēṇa bahubhiḥ sāntvai -  
 rniṣiddhaḥ punarabravīt || 2.31.6 ||

anujñātaṣtu bhavatā  
 pūrvamēva yadasmyaḥam |  
 kimidānīm punarapi  
 kriyatē mē nivāraṇam || 2.31.7 ||

yadarthaṃ pratiṣēdhō mē  
 kriyatē gantumicchataḥ |  
 ētadicchāmi vijñātuṃ  
 saṃśayō hi mamānagha || 2.31.8 ||

tatō'bravīnmahātējā  
 rāmō lakṣmaṇamagrataḥ |  
 sthitaṃ prāggāminaṃ dhīraṃ  
 yācamānaṃ kṛtāñjalim || 2.31.9 ||

snigdhō dharmaratō dhīraḥ  
 satataṃ satpathē sthitaḥ |  
 priyaḥ prāṇasamō vaśyō  
 vijēyaśca sakhā ca mē || 2.31.10 ||

mayādya saha saumitrē  
 tvayi gacchati tadvanam |  
 kō bhajiṣyati kausalyāṃ  
 sumitrāṃ vā yaśasvinīm || 2.31.11 ||

abhivarṣati kāmairyaḥ  
 parjanyaḥ pṛthivīmiva |  
 sa kāmāpāśaparyastō  
 mahātējā mahīpatiḥ || 2.31.12 ||

sā hi rājyamidaṃ prāpya  
 nṛpasyāśvapatēḥ sutā |  
 duḥkhitānāṃ sapatnīnāṃ  
 na kariṣyati śōbhanam || 2.31.13 ||

na bhariṣyati kausalyāṃ  
 sumitrāṃ ca suduḥkhitām |  
 bharatō rājyamāsādya  
 kaikēyyāṃ paryavasthitaḥ || 2.31.14 ||

tāmāryāṃ svayamēvēha  
 rājānugrahaṇēna vā |  
 saumitrē bhara kausalyā -  
 muktamarthamamuṃ cara || 2.31.15 ||

ēvaṃ mayi ca tē bhakti -  
 rbhaviṣyati sudarśitā |  
 dharmajñagurupūjāyāṃ  
 dharmaścāpyatulō mahān || 2.31.16 ||

ēvaṃ kuruṣva saumitrē  
 matkṛtē raghunandana |  
 asmābhirviprahīṇāyā  
 māturnō na bhavēt sukham || 2.31.17 ||

ēvamuktastu rāmēṇa  
 lakṣmaṇaḥ ślakṣṇayā girā |  
 pratyuvāca tadā rāmaṃ  
 vākyajñō vākyakōvidam || 2.31.18 ||

tavaiva tējasā vīra  
 bharataḥ pūjayiṣyati |  
 kausalyāṃ ca sumitrāṃ ca  
 prayatō nāsti saṃśayaḥ || 2.31.19 ||

yadi duḥsthō na rakṣēta  
 bharatō rājyamuttamam |  
 prāpya durmanasā vīra  
 garvēṇa ca viśēṣataḥ || 2.31.20 ||

tamahaṃ durmatim krūraṃ  
 vadhiṣyāmi na saṃśayaḥ |  
 tatpakṣānapi tān sarvāṃ -  
 strailōkyamapi kiṃ tu sā || 2.31.21 ||

kausalyā bibhṛyādāryā  
 sahasraṃ madvidhānapi |  
 yasyāḥ sahasraṃ grāmāṇāṃ  
 samprāptamupajīvinām || 2.31.22 ||

tadātmabharaṇē caiva  
 mama mātustathaiva ca |  
 paryāptā madvidhānāṃ ca  
 bharaṇāya manasvinī || 2.31.23 ||

kuruṣva māmanucaraṃ  
 vaidharmyaṃ nēha vidyatē |  
 kṛtārthō'haṃ bhaviṣyāmi  
 tava cārthaḥ prakalpyatē || 2.31.24 ||

dhanurādāya saguṇaṃ  
 khanitrapīṭakādharāḥ |  
 agratastē gamiṣyāmi  
 panthānaṃ tava darśayan || 2.31.25 ||

āhariṣyāmi tē nityaṃ  
 mūlāni ca phalāni ca |  
 vanyāni ca tathānyāni  
 svāhārḥāṇi tapasvinām || 2.31.26 ||

bhavāṃstu saha vaidēhyā  
 girisānuṣu raṃsyasē |  
 ahaṃ sarvaṃ kariṣyāmi  
 jāgrataḥ svapataśca tē || 2.31.27 ||

rāmastvanēna vākyēna  
 suprītaḥ pratyuvāca tam |  
 vrajāpṛcchasva saumitrē  
 sarvamēva suhrjjanam || 2.31.28 ||

yē ca rājñō dadau divyē  
 mahātmā varuṇaḥ svayam |  
 janakasya mahāyajñē  
 dhanuṣī raudradarśanē || 2.31.29 ||

abhēdyē kavacē divyē  
 tūṇī cākṣayyasāyakau |  
 ādityavimalābhau dvau  
 khadḡgau hēmapariṣkṛtau || 2.31.30 ||

satkṛtya nihitaṃ sarva -  
 mētadācāryasadmani |  
 sarvamāyudhamādāya  
 kṣipramāvraja lakṣmaṇa || 2.31.31 ||

sa suhrjjanamāmantrya  
 vanavāsāya niścitaḥ |  
 ikṣvākugurumāgamyā  
 jagrāhāyudhamuttamam || 2.31.32 ||

tad divyaṃ rājaśārdūlaḥ  
 satkṛtaṃ mālyabhūṣitam |  
 rāmāya darśayāmāsa  
 saumitriḥ sarvamāyudham || 2.31.33 ||

tamuvācātmavān rāmaḥ  
 prītyā lakṣmaṇamāgatam |  
 kālē tvamāgataḥ saumya  
 kāṅkṣitē mama lakṣmaṇa || 2.31.34 ||

ahaṃ pradātumicchāmi  
 yadidaṃ māmakaṃ dhanam |  
 brāhmaṇēbhyastapasvibhya -  
 stvayā saha parantapa || 2.31.35 ||

vasantīha dṛḍhaṃ bhaktyā  
 guruṣu dvijasattamāḥ |  
 tēśāmapī ca mē bhūyaḥ  
 sarvēśāṃ cōpajīvinām || 2.31.36 ||

vasiṣṭhaputraṃ tu suyajñamāryaṃ  
 tvamānayaśu pravaraṃ dvijānām |  
 apī prayāsyāmi vanaṃ samastā -  
 nabhyarcya śiṣṭānaparān dvijātīn || 2.31.37 ||

|| ityārṣē śrīmadrāmāyaṇē vālmikīyē ādikāvye  
 ayōdhyākāṇḍē ēkatrīṃśaḥ sargaḥ ||